

**ජාතික මැණික් හා ස්වර්ණාභරණ අධිකාරිය- 2013**

ජාතික මැණික් හා ස්වර්ණාභරණ අධිකාරියේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1993 අංක 50 දරන ජාතික මැණික් හා ස්වර්ණාභරණ අධිකාරි පනතේ 21(2) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2) (සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810 ) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශයන්ගෙන් අවධානම් තක්සේරු කිරීම් විගණකගේ විනිශ්චය මත පදනම් වේ. එම අවධානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උප වගන්තිවලින් විගණකාධිපති වෙත අභිමතානුසාරී බලතල පැවැරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්ත්වාගණනය කළ මතය සඳහා පදනම**

-----

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වාගණනය කරනු ලැබේ.

**2. මූල්‍ය ප්‍රකාශන**

-----

**2.1 තත්ත්වාගණනය කළ මතය**

-----

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම් හැර, මූල්‍ය ප්‍රකාශනවලින් 2013 දෙසැම්බර් 31 දිනට ජාතික මැණික් හා ස්වර්ණාභරණ අධිකාරියේ මූල්‍ය තත්ත්වය සහ

එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතවලට අනුකූලව සත්‍ය හා සාධාරණ තත්ත්වයක් පිළිඹිබු කරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**

-----

**2.2.1 ශ්‍රී ලංකා ගිණුම්කරණ ප්‍රමිතවලට අනුකූල නොවීම**

-----

පහත දැක්වෙන ශ්‍රී ලංකා ගිණුම්කරණ ප්‍රමිතවලට අනුකූල නොවීම් විගණනයේදී නිරීක්ෂණය විය.

ශ්‍රී ලංකා ගිණුම්කරණ ප්‍රමිතවලට  
යොමුව (ශ්‍රී.ල.ගි.ප්‍ර)

අනුකූල නොවීම

(අ) ශ්‍රී.ල. ගි.ප්‍ර 7

- (i) සමාලෝචිත වර්ෂය තුළ ගෙවන ලද බදු මුදල රු. 135,980,365 ක් වුවද මුදල් ප්‍රවාහ ප්‍රකාශනයේ එය රු. 73,880,544 ක් ලෙස දක්වා තිබුණි.
- (ii) සමාලෝචිත වර්ෂය තුළ වත්කම් අත්පත් කරගැනීම සඳහා රු. 12,141,003 ක වියදමක් දරා තිබූ අතර වත්කම්වලට රු. 29,072,500 ක ගැලපීමක් කර තිබුණි. මුදල් ප්‍රවාහ ප්‍රකාශනයේ එම ගැලපීමද ඇතුළත්ව ආයෝජන මුදල් ගලායාම් ලෙස රු. 41,213,503 ක් දක්වා තිබුණි.
- (iii) සමාලෝචිත වර්ෂය තුළ මුදලින් ලද මුළු ලාභාංශ රු. 901,934 ක් වුවද මුදල් ප්‍රවාහ ප්‍රකාශනයේ එය රු. 811,171 ක් ලෙස දක්වා තිබුණි.
- (iv) සමාලෝචිත වර්ෂයේදී වත්කම් අපහරණයෙන් ලැබූ මුදල රු. 130,700 ක් වුවද වත්කම්වලට කරන ලද රු. 449,500 ක ගැලපීමද එකතු කොට මුදල් ප්‍රවාහ ප්‍රකාශනයේ රු. 934,608 ක් ලෙස දක්වා තිබුණි.
- (v) සමාලෝචිත වර්ෂය තුළ වත්කම් හානිකරණය වෙනුවෙන් රු. 1,952,934 ක් ප්‍රතිපාදනය කර තිබුණද එය මුදල් ප්‍රවාහ ප්‍රකාශනයේ රු. 37,001,579 ක් ලෙස දක්වා තිබුණි.

(ආ) ශ්‍රී.ල. ගි.ප්‍ර 16

2005, 2006, 2007 හා 2008 වර්ෂවලදී මිලදී ගන්නා ලද ලියාපදිංචි අගය ශුන්‍ය වූ රු. 31,300,527 ක් වටිනා වාහන 12 හි සාධාරණ අගය පොත්වල දක්වා නොතිබූ අතර ජංගම නොවන වත්කම් තුළ පිරිවැය රු. 8,275,635 ක් වූ පොත් අගය ශුන්‍ය වූ නිෂ්කාර්ය වත්කම් වන ආහරණ උපකරණ, යන්ත්‍ර හා ගෙවුම් උපකරණ ඇතුළත් වී තිබුණි.

(ඇ) ශ්‍රී.ල. ගි.ප්‍ර 32 හා 39

කල්පිත දිනය දක්වා තබා ගැනීමේ අරමුණින් ආයෝජන කරන ලද (HTM) රු. 216,381,558 හා රු. 625,854,003 වූ ස්ථාවර තැන්පතු ආයෝජනවල පොළී සඵල පොළී අනුපාතය (EIR) අනුව ගිණුම්ගත කර නොතිබුණි.

### 2.2.2 ගිණුම්කරණ අඩුපාඩු

-----

පහත සඳහන් නිරීක්ෂණ කරනු ලැබේ.

- (අ) ඉකුත් වර්ෂයේදී මිලදීගෙන තිබූ පිරිවැය රු. 43,140,179 ක් වූ වාහන 7ක් සඳහා එම වර්ෂයේදී ක්ෂය වෙන්කර නොතිබීම නිසා සමාලෝචිත වර්ෂයේ ක්ෂය වෙන්කිරීම් ගිණුමේ ශේෂය රු. 7,958,059 ක් අඩුවෙන් දක්වා තිබුණි.
- (ආ) ස්වර්ණාභරණ සැපයුම්කරුවන්ට ගෙවිය යුතු රු. 540,937 ක මුදල අදාළ ණයහිමි ගිණුමට බැර නොකර ස්වර්ණාභරණ සංවර්ධන අරමුදලට බැර කිරීම නිසා එම ගිණුමේ ශේෂය වැඩියෙන් දක්වා තිබුණු අතර ණය හිමි ගිණුම එම මුදලින් අඩුවෙන් දක්වා තිබුණි.
- (ඇ) කල් බදු පදනම මත ලබාගෙන තිබූ මෝටර් රථ දෙකක් සඳහා අත්පත් කරගැනීමේදී ගෙවන ලද රු. 542,250 ක මුදල පමණක් ගිණුම්ගත කර තිබූ අතර එම වාහනවල මුළු පිරිවැය ගණනය කර පොත්වලට ගෙන නොතිබුණි.

### 2.2.4 ගෙවිය යුතු ගිණුම්

-----

ඉඩම් වෙන්දේසි සඳහා ගෙවිය යුතු මුදල් හා සියයට 10 රඳවාගත් මුදල් වෙනුවෙන් පිළිවෙලින් 23,148,095 හා 2,568,825 වසර 5 ක කාලයක සිට නිරවුල් නොකර ඉදිරියට ගෙන එමින් පැවතුණි.

### 2.2.5 විගණනය සඳහා සාක්ෂි නොවීම

-----

මූල්‍ය ප්‍රකාශනවල පහත සඳහන් විෂයයන් ඉදිරියෙන් දක්වා ඇති සාක්ෂි විගණනය සඳහා ඉදිරිපත් නොකරන ලදී.

| අයිතමය                | වටිනාකම   | ඉදිරිපත් නොකළ සාක්ෂි                                |
|-----------------------|-----------|---|
| -----                 | -----     | -----   |
|                       | රු.       |   |
| බෙලිදෙනිය ඉඩම         | 889,000   | හිමිකම් ඔප්පුව                                      |
| නාවුල ඉඩම             | 538,800   | හිමිකම් ඔප්පුව                                      |
| රත්නදීප ප්‍රදර්ශනාගාර |           |   |
| නවීකරණ කොන්ත්‍රාත්තුව | 2,724,037 | කොන්ත්‍රාත් ගිවිසුම, බිල්පත්<br>වැඩ නිමකිරීම් සහතික |

2.3 නීති, රීති රෙගුලාසි හා කළමනාකරණ තීරණවලට අනුකූල නොවීම

පහත සඳහන් අනුකූල නොවීමේ අවස්ථා නිරීක්ෂණය විය.

| නීති, රීති, රෙගුලාසි හා කළමනාකරණ තීරණවලට යොමුව | අනුකූල නොවීම |
|--|--------------|
| -----  | -----        |

(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහය  
II පරිච්ඡේදයේ 5.2.6 ඡේදය

බඳවා ගැනීම්, උසස්වීම් සඳහා අමාත්‍යාංශයේ නිලධාරියකුගෙන් සමන්විත තේරීම් මණ්ඩලයක් පත්කළ යුතු වුවත් එසේ නොමැතිව පාලක මණ්ඩලයේ පෞද්ගලික ප්‍රශංසා ලබාදෙමින් උසස්වීම් ලබා දී තිබුණි.

(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

මු. රෙ. 142(2)

රජයට ලැබිය යුතු ගාස්තුවක් හෝ අය කිරීමක් මත සේවාවක් ඉටු කිරීමේදී හෝ බලපත්‍ර, අවසර පත්‍ර නිකුත් කරන විට අය කිරීම් ලැබී උපලබ්ධි වනතුරු, එම සේවාව ඉටු නොකළ යුතු වුවත් මැණික් හා ස්වර්ණාභරණ අපනයනයේදී අපනයන වටිනාකම මත අයකළ යුතු රු. 1,015,158 ක් වූ සේවා ගාස්තු දින 02 සිට දින 16 දක්වා ප්‍රමාද කාලයක් සහිතව අයකර තිබුණි.

මු රෙ 371(බී)

යම් කාර්යයක් සඳහා ලබාදෙන අත්තිකාරම් මුදල රු. 20,000 නොඉක්මවිය යුතු වුවද එකී සීමාව ඉක්මවා අත්තිකාරම් ලබා දී තිබුණි.

(ඇ) 2006 ජනවාරි 25 දිනැති අංක 08 දරන ප්‍රසම්පාදන මාර්ගෝපදේශ සංග්‍රහයේ

2.7.5 මාර්ගෝපදේශය

දෙපාර්තමේන්තු ප්‍රසම්පාදන කමිටුව සඳහා රේඛීය අමාත්‍යාංශ නියෝජිතයෙකු පත්කළ යුතු වුවත් කොන්ත්‍රාත් වටිනාකම රු. 2,383,533 ක් වූ රත්නදීප ප්‍රදර්ශනාගාර නවීකරණ කොන්ත්‍රාත්තුව සඳහා එසේ සිදුකර නොතිබුණි.

2.8.4 මාර්ගෝපදේශය

උක්ත කොන්ත්‍රාත්තුව සඳහා පත්කළ තාක්ෂණික ඇඟයීම් කමිටුව සඳහා අමාත්‍යාංශ සාමාජිකයකු හෝ වෙනත් බාහිර ආයතනයක සාමාජිකයෙකු පත් කර නොතිබුණි.

(ඇ) 2006 ඔක්තෝබර් 09 දිනැති අංක 39 දරන රාජ්‍ය ව්‍යාපාර චක්‍රලේඛය

සමාලෝචිත වර්ෂයේදී අධිකාරියේ සභාපති විසින් රු. 364,600 ක වටිනාකමැති ඉන්ධන ලීටර් 2,291 ක්ද අධ්‍යක්ෂ ජනරාල් විසින් රු. 400,007 ක වටිනාකමැති ඉන්ධන ලීටර් 2,476 ක් හා අධ්‍යක්ෂ (ඉඩම්,කැනීම් හා පරිසර) විසින් රු. 396,856 ක් වටිනා ඉන්ධන ලීටර් 3,282 ක්ද පූර්ව අනුමැතියකින් තොරව ලබාගෙන තිබුණි.

(ඉ) 1999 ඔක්තෝබර් 8 දිනැති අංක 22/99 දරන රාජ්‍ය පරිපාලන චක්‍රලේඛය

පෞද්ගලික පාවිච්චිය සඳහා නිල වාහන හිමිකම් නොමැති අධිකාරියේ ජ්‍යෙෂ්ඨ නිලධාරීන් 8 දෙනෙකුට අමාත්‍යාංශ ලේකම්ගේ අනුමැතිය ලබානොගෙන නිල වාහන වෙන්කර දී තිබුණි.

(ඊ) 2011 නොවැම්බර් 03 දිනැති අංක ඩීඑම්එස්/ඊ2/33/7/2013/3 දරන කළමනාකරණ සේවා දෙපාර්තමේන්තු ලිපිය

අනුමත කාර්ය මණ්ඩලයට අතිරේකව නව තනතුරු ඇතිකල නොහැකි නමුත් අනුමත තක්සේරුකරු/ රත්න විද්‍යාඥ එක් තනතුරක් වුවද තනතුරු 2 ක් සඳහා උසස් වීම් ලබාදී තිබුණි.

(උ) 2011 දෙසැම්බර් 21 දිනැති ජාතික මැණික් හා ස්වර්ණාභරණ අධිකාරියේ අධ්‍යක්ෂ ජනරාල්ගේ ලිපිය

විදේශ ප්‍රදර්ශන සඳහා යවා තිබූ රු. 251,265,020 ක් වටිනා මැණික් තොග අපනයනය කර මාස 06 ඉක්මවා තිබුණද එම මැණික් තොගයන් සඳහා අයකල යුතු රු. 807,467 ක සේවා ගාස්තු අයකර ගැනීමට කටයුතු කර නොතිබුණි.

2.4 ප්‍රමාණවත් අධිකාරි බලයකින් තහවුරු නොවූ ගනුදෙනු

පහත සඳහන් නිරීක්ෂණ කරනු ලැබේ.

- (අ) ලෝක වෙළඳ මධ්‍යස්ථානයේ පිහිටි රත්නදීප ප්‍රදර්ශනාගාර නවීකරණ කොන්ත්‍රාත්තුව සඳහා අනුමත කොන්ත්‍රාත් වටිනාකම වූ රු 2,383,533 ක් ඉක්මවා අදාල කොන්ත්‍රාත් සමාගම වෙත රු. 340,504 ක් ටෙන්ඩර් මණ්ඩල අනුමැතියකින් තොරව ගෙවා තිබුණි.
- (ආ) මැණික් සහ ස්වර්ණාභරණ සාප්පු බලපත්‍ර වාර්ෂික අලුත්කිරීමේදී අයකරනු ලබන රු. 5,000 ක බලපත්‍ර ගාස්තුව උපයෝගී කොටගෙන ස්වර්ණාභරණ කර්මාන්තයේ තාක්ෂණික සංවර්ධනය සඳහා පිහිටුවා ඇති ස්වර්ණාභරණ සංවර්ධන අරමුදලින් රු. 2,456,515 ක මුදලක් වෙනත් කටයුතු සඳහා ගෙවා තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව 2013 දෙසැම්බර් 31 දිනෙන් අවසන් වර්ෂය සඳහා අධිකාරියේ මූල්‍ය ප්‍රතිඵලය බදුවලට පෙර ශුද්ධ ලාභය රු 120,084,002 ක් වූ අතර ඊට අනුරූපීව ඉකුත් වර්ෂයේ ශුද්ධ ලාභය රු 350,928,300 ක් විය. ඉකුත් වර්ෂය සමඟ සැසඳීමේදී මූල්‍ය ප්‍රතිඵලයේ රු. 230,844,298 ක පිරිහීමක් පෙන්නුම් කෙරුණි. මූල්‍ය ප්‍රතිඵලයේ පිරිහීම කෙරෙහි ආදායම 104,460,767 කින් අඩු වීම සහ වියදම රු 126,383,532 කින් වැඩි වීම බලපා තිබුණි.

ආදායම් තුළ ඇතුළත් ඉඩම් වෙන්දේසි ආදායම ඉකුත් වර්ෂයට සාපේක්ෂව සමාලෝචිත වර්ෂයේ රු. 260,274,001 කින් අඩු වී තිබුණි.

3.2 ලාභදායීත්වය

|              | 2009         | 2010         | 2011        | 2012        | 2013        |
|--------------|--------------|--------------|-------------|-------------|-------------|
|              | රු.          | රු.          | රු.         | රු.         | රු.         |
| ආදායම        | 219,443,811  | 228,963,191  | 250,300,467 | 612,003,941 | 507,543,175 |
| වියදම        | 230,941,998  | 261,929,677  | 222,488,066 | 261,075,641 | 387,459,173 |
| බදු වලට පෙර  | (11,498,187) | (32,966,486) | 27,812,401  | 350,928,300 | 120,084,002 |
| ලාභය (අලාභය) |              |              |             |             |             |

මේ අනුව ඉකුත් වර්ෂ ගණනාවක සිට අධිකාරියේ ලාභදායීතාවය විශාල උච්චාවචනයන්ට භාජනය වී තිබූ බව නිරීක්ෂණය විය.

3.3 විග්‍රාහාත්මක මූල්‍ය සමාලෝචනය

පහත සඳහන් නිරීක්ෂණ කරනු ලැබේ.

- (අ) ඉකුත් වර්ෂයට සාපේක්ෂව සංසන්දනය කර බැලීමේදී අධිකාරියේ මුළු ආදායම සමාලෝචිත වර්ෂය තුළදී රු. 104,460,767 කින් එනම් සියයට 17කින් අඩු වී තිබුණි.
- (ආ) ඉකුත් වර්ෂයට සාපේක්ෂව සංසන්දනය කර බැලීමේදී අධිකාරියේ මුළු වියදම සමාලෝචිත වර්ෂය තුළදී රු. 126,383,532කින් එනම් සියයට 48 කින් වැඩි වී තිබුණි.
- (ඇ) මෙහෙයුම් කටයුතුවලින් ජනනය වූ ශුද්ධ මුදල් ප්‍රවාහය සමාලෝචිත වර්ෂයේදී රු.90,541,060 ක් වූ අතර ඉකුත් වර්ෂයේදී රු. 404,192,548 ක්ව තිබුණි.
- (ඈ) ස්කන්ධයට මෙහෙයුම් ලාභ අනුපාතය ඉකුත් වර්ෂයේදී සියයට 33.5 ක් වුවද සමාලෝචිත වර්ෂයේදී සියයට 1.02 ක්ව පැවතුණි. ඒ අනුව එහි සැලකිය යුතු පිරිහීමක් නිරීක්ෂණය විය.

**3.4 ආයතනයට එරෙහිව හා ආයතනය විසින් ආරම්භකර ඇති නෛතික සිද්ධි**

පහත සඳහන් නිරීක්ෂණ කරනු ලැබේ.

- (අ) බාහිර පුද්ගලයින් හත්දෙනෙකු විසින් රු. 3,400,000 ක වන්දි ඉල්ලා අධිකාරියට එරෙහිව අධිකරණවල නඩු 7 ක් ගොනුකර තිබුණි.
- (ආ) රජයේ මුදල් වංචා කිරීම සම්බන්ධයෙන් බාහිර පුද්ගලයෙකුට එරෙහිව අධිකාරිය විසින් රු. 2,964,625 ක මුදලක් හා එයට අදාළ අලාභ අයකර ගැනීමට අධිකරණයේ නඩුවක් ගොනුකර තිබුණි.

**3.5 වියදම්වල අසාමාන්‍ය වැඩිවීම්**

ඉකුත් වර්ෂය හා සාපේක්ෂව සංසන්දනය කිරීමේදී පහත සඳහන් වියදම්වල අසාමාන්‍ය වැඩිවීමක් නිරීක්ෂණය විය.

| විස්තරය               | 2013       | 2012       | වැඩිවීම    | වැඩිවීමේ ප්‍රතිශතය | නිරීක්ෂණ   |
|-----------------------|------------|------------|------------|--------------------|--|
| -----                 | -----      | -----      | -----      | -----              | -----  |
|                       | රු.        | රු.        | රු.        |                    |  |
| වාහන නඩත්තු වියදම්    | 4,213,686  | 2,001,638  | 2,212,048  | 110                | වාහන සේවාකිරීම් සඳහා වියදම් වැඩි වී තිබුණි                       |
| නීති වියදම්           | 3,668,733  | 606,339    | 3,062,394  | 505                | අපේක්ෂිත නීති ගාස්තු සඳහා ප්‍රතිපාදන කර තිබුණි                   |
| වන්දි සඳහා වෙන්කිරීම් | 3,400,000  | 195,300    | 3,204,700  | 1641               | විවිධ නඩු සඳහා වෙන්කිරීම් කර තිබුණි                              |
| ක්ෂය වෙන්කිරීම්       | 25,259,064 | 13,093,088 | 12,165,976 | 93                 | නව මෝටර් වාහන මිලදී ගෙන ක්ෂය කර තිබුණි                           |
| ප්‍රවාහන දීමනා        | 5,228,000  | 3,585,250  | 1,642,750  | 46                 | දීමනා මුදල වැඩිකර තිබුණි   |
| පාරිතෝෂික             | 8,115,151  | (115,661)  | 8,230,812  | 7166               | පාරිතෝෂික ගැලපීම සඳහා නව ගිණුම් ප්‍රතිපත්තියක් හඳුන්වා දී තිබුණි |

4. මෙහෙයුම් සමාලෝචනය

4.1 කාර්යසාධනය

4.1.1 මැණික් ඉඩම් වෙන්දේසිය

පහත සඳහන් නිරීක්ෂණ කරනු ලැබේ.

- (අ) කුරුවිට නාලන්ද එල්ලාවල කර්මාන්ත පුරයට වෙන්කල භූමිය මැණික් ගැරීම සඳහා නිදහස් කර ගැනීමට මෙතෙක් කටයුතු කර නොතිබුණි.
- (ආ) බරවර්ධන ඔය හා හසලක ඔය මැණික් ඉඩම් වෙන්දේසි කර තිබුණද ගැණුම්කරුවන් කිහිපදෙනෙකු ලංසු මුදලින් අත්තිකාරම් මුදලක් ගෙවා තිබූ අතර, සම්පූර්ණ මුදලම ලබාගෙන මැණික් ගැරීමට බලපත්‍ර ලබාදීමට කටයුතු කර නොතිබුණි.

4.1.2 මැණික් හා ස්වර්ණාභරණ අපනයනය කිරීම

(අ) කපා ඔප දමන ලද මැණික් අපනයන විශේෂ ව්‍යාපෘතිය (NSS)

පහත සඳහන් නිරීක්ෂණ කරනු ලැබේ.

- (i) ඇ. ඩො. 1500 ක ගාස්තුවක් ගෙවා පරීක්ෂා කිරීමකින් තොරව අපනයනය කිරීම සඳහා යවන ලද මැණික් බහාළුම්වලට අදාළ වවුචර පත් 33 ක් නිකුත් කර තිබූ අතර ගුවන්තොටුපල රේගුව විසින් වවුචර් අවලංගු කර ඊට අදාළ ඉන්වොයිස්ද සමඟ ආපසු අධිකාරියට එවිය යුතු වුවද වවුචර් 10 ක් ගෙන්වා ගෙන නොතිබුණි. මේ හේතුවෙන් මැණික් අපනයන වටිනාකම් වල නිවැරදි සංඛ්‍යාලේඛණ විගණනයට ලබාදීමට අධිකාරියට නොහැකි වී තිබුණි.

(ii) 1993 අංක 50 දරන ජාතික මැණික් හා ස්වර්ණාභරණ අධිකාරි පනතේ 14(1) ඊ වගන්තියට අනුව නීතිවිරෝධී ලෙස මැණික් ශ්‍රී ලංකාවෙන් ඉවත්කිරීම වැලැක්වීම අධිකාරියේ ප්‍රධාන කාර්යයක් වුවද නව ක්‍රමවේදය අනුව මැණික් අපනයනයේදී අධිකාරියේ තක්සේරුකරුවන් මැණික් පරීක්ෂාව හා තක්සේරුකිරීම සිදුනොකිරීම හේතුවෙන් එම අරමුණ ඉටුවී නොතිබුණි.

(ආ) විදේශ ප්‍රදර්ශන සඳහා මැණික් අපනයනය කිරීමේදී ක්‍රියාත්මක සේවාගාස්තු සහන ක්‍රමවේදය (Service Fee Waiver Facility)

-----  
පහත සඳහන් නිරීක්ෂණ කරනු ලැබේ.

(i) විදේශ ප්‍රදර්ශන සඳහා රැගෙන යන අධික වටිනාකමක් සහිත මැණික් ගල් විශාල වශයෙන් අලෙවි නොවී නැවත රැගෙන එන බවත්, විදේශවලට රැගෙන ගිය මැණික් ගල්ම නැවත රැගෙන එන්නේදැයි සොයාබැලීම සඳහා ඡායාරූප ගැනීම සහ මිණුම් කිරීම වැනි පාලන විධික්‍රම අධිකාරිය විසින් අනුගමනය කර නොතිබුණි.

(ii) විදේශ රසායනාගාර පරීක්ෂණ සඳහා සේවා ගාස්තු සහන පදනම මත යවන ලද අපනයන වටිනාකම රු. 6,096,256 ක් වූ මැණික් සම්බන්ධයෙන් අපනයනයන්ට අවශ්‍ය අනුමැතිය, විදේශයේදී ලබාගත් රසායනාගාර පරීක්ෂණ වාර්තා ඉදිරිපත් කර නොතිබුණි.

(ඇ) මැණික් අපනයනය සඳහා වෙළෙඳ බලපත්‍ර ලබාදීම

-----  
පහත සඳහන් නිරීක්ෂණ කරනු ලැබේ.

(i) මැණික් වෙළෙඳ බලපත්‍ර නිකුත් කිරීමේදී මැණික් තොගයේ වටිනාකම පදනම් කරගෙන ගාස්තු අයකරන අතර අඩු වටිනාකමින් යුතු බලපත්‍ර හිමියන් වැඩි වටිනාකමින් යුතු මැණික් අපනයනය කිරීමේදී තම බලපත්‍ර තාවකාලිකව ඉහල වටිනාකමකට ගැලපෙන පරිදි අළුත් කර ගනී. ඒ පිළිබඳ පරීක්ෂා කිරීමට නිසි ක්‍රමවේදයක් සකස් කර නොතිබුණි.

- (ii) අධිකාරියේ පුරවැසි ප්‍රඥප්තිය අනුව එක් දින සේවාව යටතේ රු. 1,000 ක අමතර ගාස්තුවක් අයකර වෙළෙඳ බලපත්‍ර නිකුත් කිරීමට ක්‍රමවේදයක් තිබියදී තොග සීමාව වැඩිවීම මත ලබාගත යුතු නව වෙළෙඳ බලපත්‍රය වෙනුවට ගාස්තු ගෙවූ කුවිතාන්සිය පදනම් කරගෙන අපනයනය සඳහා අවසර දී තිබුණි.

**4.1.3 ලෝක වෙළෙඳ මධ්‍යස්ථානයේ කඩ කාමර කුලියට දීම**

-----

ලෝක වෙළෙඳ මධ්‍යස්ථානයේ වර්ග අඩි 8700 ක් කුලී පදනම මත ගෙන මැණික් හා මැණික් ඔබ්බන ආහරණ කර්මාන්තයේ නියැලෙන්නන් වෙත කුලී පදනම මත කඩ කාමර ලබාදී තිබුණි.

පහත සඳහන් නිරීක්ෂණ කරනු ලැබේ.

- (අ) ලබා දී තිබූ කඩ කාමර අතරින් කාමර 4 ක් සඳහා 2008, 2009 හා 2010 වර්ෂවලට අදාළව රු. 1,404,560 ක්වූ හිඟ කුලී අයකර ගැනීමට ආයතනය අපොහොසත් වී තිබුණි.
- (ආ) ආයතනයේ නීතිඥවරු දෙදෙනෙකු ඇතුළු නිලධාරීන් 4 දෙනෙකුගෙන් සමන්විත නීති අංශයක් ආයතනයේ ස්ථාපිතව තිබුණද 2012/2013 වර්ෂවලට අදාළ කුලී ගිවිසුම් අත්සන් කිරීමෙන් නීතිඥ ගාස්තු ලෙස අයකර තිබූ රු. 177,944 ක මුදලින් සියයට 50 ක ප්‍රමාණයක් වූ රු. 88,972 ක මුදල ආයතනයේ නීති නිලධාරී වෙත නොතාරිස් ගාස්තු ලෙස ගෙවා තිබුණි. ඒ සඳහා භාවිතා කර තිබූ නම හා ආයතනයේ වැටුප් හා වේතන ලබා ගැනීමේදී භාවිතා කර තිබූ නමෙහි වෙනසක් දක්නට තිබුණි.
- (ඇ) කුලී ගිවිසුම් අත්සන් කර නොතිබූ කඩ කාමර තුනක් සඳහා වූ නීතිඥ ගාස්තු ලෙස රු. 54,329 ක් අයකර තිබූ අතර කඩ කාමර 2 කට අදාළ සත්‍ය කුලී වටිනාකම රු. 305,048 ක් අඩුවෙන් ගිවිසුමේ සඳහන් කිරීම නිසා මුද්දර ගාස්තුව රු. 3,050 ක් අඩුවෙන් අයකර තිබුණි.
- (ඈ) 2013/2014 වර්ෂ සඳහා කඩ කාමර 11 කට කුලී ගිවිසුම් අත්සන් කර නොතිබූ අතර ඉතිරි කඩකාමර 26 ක කුලී ගිවිසුම් අත්සන් කිරීම ආයතනයේ නිල මුද්‍රාව යොදා නීති නිලධාරීන්ගේ පෞද්ගලික කාර්යාලයේදී කර තිබුණි.

(ඉ) අධිකාරියේ සේවයේ නියුතු නීති නිලධාරියාට අවිස්සාවේල්ල මහාධිකරණ බල ප්‍රදේශයේ තුල පිහිටි ඉඩම් සඳහා පමණක් ඔප්පු ලිවීමේ කටයුතු සිදු කිරීමට හිමිකම තිබුණද, කොළඹ මහාධිකරණ බල ප්‍රදේශය තුල පිහිටි ඉඩම්, දේපල සම්බන්ධ කුලී ගිවිසුම්වලටද එම නිලධාරියා අත්සන් කර තිබුණි.

**4.2 කළමනාකරණ අකාර්යක්ෂමතා**

-----

පහත සඳහන් නිරීක්ෂණ කරනු ලැබේ.

- (අ) පරිසර අමාත්‍යාංශය පාවිච්චි කරනු ලබන කැබ් රථයක් අනතුරකට ලක්වී තිබූ අතර සිදුවූ අලාභය තක්සේරු කර වගකිව යුතු පුද්ගලයන්ගෙන් අයකර ගෙන නොතිබුණි.
- (ආ) රසායනාගාරයක් ඉදිකිරීම සඳහා පෞද්ගලික ආයතනයක් වෙත 2009 වර්ෂයේදී රු. 92,948,578 ක මුදලක් ලබාදී තිබුණි. 2014 මාර්තු වන විටද එම රසායනාගාරය පිහිටුවා නොතිබූ අතර මෙකී මුදල් එම ආයතනය විසින් 2009 සිට ආයෝජනය කිරීමෙන් සමාලෝචිත වර්ෂය අවසානය වන විට රු. 39,079,371 ක පොළියක් උපයාගෙන තිබූ අතර එකී පොළී ආදායම අධිකාරියට අහිමි වී තිබුණි.
- (ඇ) ලෝක වෙළඳ මධ්‍යස්ථානයේ වර්ග අඩි 575 ක බිම් ප්‍රමාණයක පිහිටා ඇති රත්නදීප ප්‍රදර්ශනාගාරය වෙනුවෙන් රු. 2,995,700 ක වියදමක් සමාලෝචිත වර්ෂය අවසන් වන විට දරා තිබුණි. සුළු හා මධ්‍ය පරිමාණ කර්මාන්ත කරුවන් දිරි ගැන්වීමේ පරමාර්ථයෙන් මෙය අරඹා තිබුණද එම අරමුණු ඉටු වී නොතිබුණි.

**4.3 නිෂ්ක්‍රීය හා ඌන උපයෝජිත වත්කම්**

-----

පහත සඳහන් නිරීක්ෂණ කරනු ලැබේ.

- (අ) ගාල්ල ප්‍රදේශයේ රසායනාගාරයක් ආරම්භ කිරීම සඳහා සමාලෝචිත වර්ෂයේ මිලදී ගන්නා ලද රු. 4,352,949 ක්වූ උපකරණ නිෂ්කාර්යව පැවති අතර රසායනාගාරය ආරම්භ කිරීමට 2014 මාර්තු වන විටත් කටයුතු කර නොතිබුණි.

(ආ) 2002, 2003 හා 2004 වර්ෂවලදී මිලදීගෙන තිබූ රු 443,000 ක් වටිනා ඡායා පිටපත් යන්ත්‍ර 05ක් 2011 හා 2012 වර්ෂවලදී ගබඩාවට භාර දී තිබූ අතර 2014 මාර්තු අවසන් වන විටත් නිෂ්ක්‍රීයව පැවතුණි.

**4.4 කාර්යය මණ්ඩල කළමනාකරණය**

-----

පහත සඳහන් නිරීක්ෂණ කරනු ලැබේ.

- (අ) 2013 දෙසැම්බර් 31 දිනට අනුමත කාර්යය මණ්ඩලය 220 ක් වූ අතර තත්‍ය කාර්යය මණ්ඩලය 181 ක් වීමෙන් පුරප්පාඩු 39 ක් පැවතුණි. පුරප්පාඩු තනතුරු 14 ක් මාණ්ඩලික කාර්යය මණ්ඩලය වන අතර 24 ක් මණ්ඩලික නොවන කාර්යය මණ්ඩලය විය. කෙසේ වුවද කොන්ත්‍රාත් පදනම මත සේවකයින් 55 ක් බඳවාගෙන තිබුණි.
- (ආ) බඳවාගැනීමේ පරිපාටිය අනුව පූර්ණ සුදුසුකම් සපුරා නොමැති නිලධාරීන් 4 දෙනෙකුගේ සේවය ස්ථිර කර තිබුණි.

**4.5 හඳුනාගන්නා ලද පාඩු**

-----

අපනයන වටිනාකම රු. 39,694,672 ක් වූ මැණික් ගල් 62 ක් රසායනාගාර පරීක්ෂණ සඳහා රු. 1,000 ක ගාස්තුවක් ගෙවා අපනයනය කර තිබුණි. පසුව එම මැණික් ගල් වලින් ගල් 22ක් විදේශ ප්‍රදර්ශනයකදී විකුණා තිබුණි. හැසිරවීම් ගාස්තු ලෙස රු 10,000 ක් ගෙවීමෙන් සේවා ගාස්තු සහන පදනම (Service fee waiver facility) මත අපනයනය කර නොතිබියදී විකුණුම් අයිතම්වලට පමණක් සේවා ගාස්තුව ලෙස රු.45,885 ක් අය කර තිබුණි. මේ අනුව අයකල යුතු රු 198,473 ක සේවා ගාස්තුව අය නොවීමෙන් අධිකාරියට රු 152,588 ක පාඩුවක් වී තිබුණි.

**4.6 දෘෂ්‍ය අනුමිතතා**

-----

මානව සම්පත් කළමනාකරු තනතුරට බඳවාගැනීමේදී වැටුප් පියවරයන් 8 ක් ඉදිරියෙන් තබා වැටුප් නියම කර තිබූ අතර, ඒ අනුව සමාලෝචිත වර්ෂය තුළ වැටුප් වශයෙන් රු 79,200 ක්ද නිවාඩු දින දීමනා හා දිරි දීමනා ලෙස රු. 36,844 ක්ද වැඩිපුර ගෙවා තිබුණි.

**4.7 වාහන උපයෝජනය**

පහත සඳහන් නිරීක්ෂණ කරනු ලැබේ.

(අ) අධිකාරිය සතුව ඉකුත් වර්ෂයේදී පැවති වාහන 23 කින් යුතු වාහන ඇතියක් සමාලෝචිත වර්ෂය අවසානයටද පැවතුණි. මෙම වාහන උපයෝජනය පිළිබඳ විස්තර පහත දැක්වේ.

| විස්තරය<br>-----         | 2013<br>රු.<br>----- | 2012<br>රු.<br>----- |
|--------------------------|----------------------|----------------------|
| ඉන්ධන පරිභෝජනය           | 8,532,071            | 7,066,448            |
| ටයර් හා ටියුබ් සවිකිරීම් | 1,254,082            | 587,342              |
| නඩත්තු වියදම්            | 4,213,686            | 2,001,636            |
| බලපත්‍ර හා රක්ෂණ වියදම්  | 1,316,336            | 1,765,808            |
|                          | -----                | -----                |
| එකතුව                    | 15,316,175           | 11,421,234           |
|                          | =====                | =====                |

ඒ අනුව 2012 වර්ෂයට සාපේක්ෂව වාහන සඳහා වියදම රු. 3,894,941 කින් එනම් සියයට 34 කින් වැඩි වී තිබුණි.

(ආ) සභාපතිවරයා විසින් පාවිච්චි කරන කාර් රථය 2013 පෙබරවාරි සිට 2014 පෙබරවාරි දක්වා වසරක කාලය තුළ ධාවනය කර තිබූ කිලෝමීටර් 23,415 ක පමණ දුර ප්‍රමාණය සඳහා ටයර් 10 ක් මිලදීගෙන තිබූ අතර ඒ සඳහා රු. 328,530 ක වියදමක් දරා තිබුණි.

**4.8 නොවිසඳී ඇති විගණන ඡේද**

අධිකාරියේ හිටපු සභාපති හා හිටපු අධ්‍යක්ෂ ජනරාල්වරයා විසින් 2012 වර්ෂයේදී පිළිවෙලින් රු. 728,501 ක් හා රු. 276,488 ක අමතර ඉන්ධන අනුමැතියකින් තොරව භාවිතා කර තිබූ අතර එම මුදල් එම නිලධාරීන්ගෙන් අයකර ගැනීමට කටයුතු කර නොතිබුණි.

**4.9 සේවක පාරිතෝෂික සඳහා ප්‍රතිපාදන වෙනුවෙන් අරමුදල් ගොඩනැගීම**

-----

පාරිතෝෂික ගෙවීම් පනතේ විධිවිධාන ප්‍රකාරව පාරිතෝෂික සඳහා රු.23,995,857 ක ප්‍රතිපාදනයක් සලසා තිබූ නමුත් උද්ගත විය හැකි වගකීම් බේරුම් කිරීම සඳහා අරමුදල් සැපයීමේ වැඩපිලිවෙලක් සකස්කර නොතිබුණි.

**5. ගිණුම් කටයුතුභාවය සහ යහපාලනය**

-----

**5.1 සංයුක්ත සැලැස්ම**

-----

1993 අංක 50 දරණ මැණික් හා ස්වර්ණාභරණ අධිකාරී පනතේ 14 වන වගන්තිය අනුව පහත සඳහන් කාර්යයන් ඉටුකිරීමට සංයුක්ත සැලැස්මට ඇතුළත්කර තිබූ නමුත් එම කාර්යයන් ඉටු කිරීමට කටයුතුකර නොතිබුණි.

| වගන්තිය  | විස්තරය  |
|----------|--|
| -----    | -----  |
| 14 - ඩී  | කර්මාන්තයෙහි දියුණුව උදෙසා විශේෂයෙන්ම තාප පිරියම් කරනය හා මැණික් කැපීම පිළිබඳව පුද්ගලයන් පුහුණු කිරීමට භාරගැනීම හා දියුණු කිරීම.       |
| 14 - ඉ   | අනාගතයේ බලාපොරොත්තු විය හැකි මිලදී ගන්නන් අතර මැණික් හා ස්වර්ණාභරණ කර්මාන්තය කෙරෙහි විශ්වාසය ඇති කිරීම සඳහා සුදුසු ක්‍රියාමාර්ග ගැනීම. |
| 14 - එඟ් | මැණික් නීතිවිරෝධී ලෙස ශ්‍රී ලංකාවෙන් ඉවත් කිරීම හා නීති විරෝධී මැණික් ගැරිම් නැවැත්වීම.  |
| 14 එම්   | ශ්‍රී ලංකාව තුළ මැණික් හා ස්වර්ණාභරණ කර්මාන්තය දියුණු කිරීමට හා රජයේ දෙපාර්තමේන්තු අතර අවශ්‍ය සබඳකම් ඇති කිරීම.                        |

5.2 ක්‍රියාකාරී සැලැස්ම

2013 වර්ෂයේ ක්‍රියාකාරී සැලැස්මට අනුව ආයතනයේ භෞතික කාර්යසාධනය මූල්‍ය තොරතුරු සමඟ සසඳා පහත දැක්වේ.

ඉලක්කගත කාර්යය

තත්‍ය කාර්යසාධනය

(අ) මැණික් හා ස්වර්ණාභරණ කර්මාන්තයෙහි ජාතික ප්‍රතිපත්තියක් සැකසීම.

2009 - 2013 සංයුක්ත සැලැස්මට අනුව 2010/2011 වර්ෂවලදී ක්‍රියාත්මක කර අවසන් කළ යුතු කාර්යයක් ලෙස මෙය හඳුනාගෙන තිබුණද සමාලෝචිත වර්ෂය තුළදී මෙය ක්‍රියාත්මක කිරීමට ආයතනය අපොහොසත් වී තිබුණි.

(ආ) මැණික් හා ස්වර්ණාභරණ කර්මාන්තයේ සංගනනයක් ඇති කිරීම.

සංයුක්ත සැලැස්මට අනුව 2009/2010 වර්ෂවල නිමකළ යුතු වුවත් සමාලෝචිත වර්ෂය දක්වා එය ඉටු කර නොතිබුණි.

(ඇ) සියළුම ස්වර්ණාභරණ නිෂ්පාදනවල වටිනා ලෝහ විශ්ලේෂණය කිරීම හා මුද්‍රා තැබීම පිළිබඳ නීතිය වලංගුභාවයක් ලබාගැනීම.

මෙය මුළු දිවයිනෙහිම ව්‍යාප්ත කළයුතු අතර සමාලෝචිත වර්ෂයේ ගාල්ල නගරයේ රසායනාගාරයක් ආරම්භ කිරීමට රු.මිලියන 85 වෙන්කර තිබුණද, මෙම කාර්ය සමාලෝචිත වර්ෂයේ ක්‍රියාත්මක කිරීමට නොහැකි වී තිබුණි.

(ඈ) ගෙවුම් අපනයනය '0' දක්වා අඩු කිරීම

සමාලෝචිත වර්ෂයේ තාප පිරියම් කරනය සඳහා පහසුකම්, පුහුණුව හා පිරිවැය ඵලදායී ක්‍රම හඳුන්වා දීම සඳහා රු.මිලියන 5ක ප්‍රතිපාදනයන් ලබාදී තිබුණද, එහි ප්‍රගතියක් ලබා නොතිබුණි.

(ඉ) නීති විරෝධී මැණික් ගැරීම නැවැත්වීම සඳහා විශේෂ කාර්ය බලකායක් පිහිටුවීම

සමාලෝචිත වර්ෂයේ අවසානය දක්වා ඉටුකර නොතිබුණි.

- (ඊ) මැණික් හා ස්වර්ණාභරණ අපනයන සමාලෝචිත වර්ෂයේදී විදේශ ප්‍රදර්ශණ 08ක් සැලසුම් කර වටිනාකම වැඩිකර ගැනීම. රු. මිලියන 17.8ක් වෙන්කර තිබූ අතර එහි ප්‍රගතිය සියයට 50 මට්ටමක පැවතුණි.
- (උ) හොඳ තරගකාරීත්වයක් හා සම්පත් මැණික් හා ස්වර්ණාභරණ කර්මාන්තය සම්බන්ධව සෘජුවම ලබාගැනීම සඳහා මැණික් හා ස්වර්ණාභරණ සම්බන්ධ වන පහත සඳහන් තනතුරු පිරවීමට කටයුතු කර කර්මාන්තයේ ඉල්ලුමට සරිලන මානව නොතිබුණි.
  - සහකාර අධ්‍යක්ෂ (තක්සේරු/රත්න විද්‍යාඥ)
  - සංවර්ධන සහකාර
  - පරිසර සහකාර
  - අපනයන සේවා නිලධාරී
  - තක්සේරු/ රත්න විද්‍යාඥ සහකාර
  - රසායනාගාර කාර්මික ශිල්පී
  - තාක්ෂණික සහකාර
- (ඌ) විස්තරාත්මක සුභසාධන ක්‍රමයක් ඇති කිරීම මැණික් ගරන්නන් (Gem mining community)වෙත සුභසාධන මඟින් සමාජ වගකීම ඇති කිරීම. ක්‍රමයක් ඇති කිරීම සමාලෝචිත වර්ෂය අවසානය දක්වාම ඉටුකර නොතිබුණි.
- (එ) මැණික් පරීක්ෂා කිරීමේ හා සහතික කිරීමේ සමාලෝචිත වර්ෂයේ අවසානය දක්වා ඉටුකර නොතිබුණි. උසස් රසායනාගාරයක් ඇති කිරීම

**5.3 ප්‍රසම්පාදන සැලැස්ම**  
-----

ප්‍රසම්පාදන මාර්ගෝපදේශ සංග්‍රහයේ 4.2.1 අනුව අදාළ අංශයන්හි අවශ්‍යතාවයන් වෙන් වෙන්ව හඳුනාගෙන ඒ අනුව එක් එක් කාලච්ඡේදය තුළ සපයා ගත යුතු සිවිල් වැඩ, භාණ්ඩ හා අනිකුත් සේවා ලෙස විස්තරාත්මක ප්‍රසම්පාදන සැලැස්මක් සකස්කර නොතිබුණි.

**5.4 අයවැය ලේඛණමය පාලනය**  
-----

අයවැය ගත තොරතුරු හා තත්‍ය තොරතුරු අතර සැලකිය යුතු විචලනයන් නිරීක්ෂණය වූ අතර අයවැය ලේඛණය ඵලදායී කළමනාකරණ පාලන ක්‍රමයක් ලෙස යොදවාගෙන නොතිබුණි.

**5.5 වාර්ෂික වාර්තා සභාගතකිරීම්**  
-----

2012 වර්ෂය සඳහා වූ වාර්ෂික වාර්තාව 2014 මැයි මාසය වන විටත් පාර්ලිමේන්තුවේ සභාගතකර නොතිබුණි.

6. පද්ධති හා පාලනයන්

-----

විගණනයේදී නිරීක්ෂණය වූ පද්ධති හා පාලන අඩුපාඩු පිලිබඳව 1971 අංක 38 දරන මුදල් පනතේ 13(7) (ඒ) වගන්තිය ප්‍රකාරව ඉදිරිපත් කරනු ලැබූ විස්තරාත්මක වාර්තාව මගින් අධිකාරියේ සභාපතිවරයා දැනුවත් කරන ලදී. පහත සඳහන් පාලන ක්ෂේත්‍රයන් සම්බන්ධයෙන් විශේෂ අවධානය යොමුකල යුතු වේ.

- (අ) ගිණුම්කරණය
- (ආ) වාහන නඩත්තුව
- (ඇ) මැණික් ගැරීම් බලපත්‍ර නියමයන් අධීක්ෂණය කිරීම
- (ඈ) මැණික් ඉඩම් වෙන්දේසි පැවැත්වීම
- (ඉ) මානව සම්පත් කළමනාකරණය
- (ඊ) අත්තිකාරම් ලබාදීම